

የአገልጋይ ተግዳሮቶችን ማወቅና በጸጋው መጋፈጥ

አንድ አገልጋይ የተጠራበትን ተልዕኮ ከግብ እንዳያደርስ ማለትም በአገልግሎቱ ስዘትን እንዳያገኝ ሊያደርጉ የሚችሉ የተለያዩ ውጫዊና ጠብላላ ተግዳሮቶች አሉ። አገልጋይ ከውጭም ሆነ ከሕይወቱ የሚመጡበትን ተግዳሮቶች ለይቶ በማወቅ የማያሸንፍበትንም ስልት መንገድ ያስፈልገዋል።

በአንዳንድ ምዕመናን አመለካከት አገልጋይ ከችግር ነጻ የሆነ ሕይወት የሚኖርና ተግዳሮት ወይም ፈተና የማይገጥመው ሰው ሆኖ ይታሰባል። ይህ ትክክለኛ አመለካከት አይደለም። አገልጋይ እንደ ማንኛውም ሰው ወይም አማኝ የራሱ የሆነ ችግር ያለው ሰው ነው። እንዲያውም የአገልጋይ ችግርና ተግዳሮት አንድን አማኝ ከሚያጋጥመው ይልቃል። ምክንያቱም ኃላፊነት እየበዛ ሲሄድ በአገልጋይ ላይ የሚኖረው ጫና ከፍተኛ ነው።

አገልጋይ ምንም ያህል የእግዚአብሔር ኃይል የሚገለጥበት ቢሆንም ሰው መሆኑን መረሳት የለበትም። ሰው ከሆነ ደግሞ ብርቱና ደካማ ጎን አለው። ፍጹም አይደለም። አገልጋይ ሰው መሆኑ ሲረሳ እንደ እግዚአብሔር በመቁጠር ማምለክን ወይም የማይጠቅም ከሆነ እንደ ዕቃ በመቁጠር መጣልን ያስከትላል።

- አገልጋይ እንደ ማንኛውም ሰው።
- የተሻረ አዳማዊ ባህርይ አለው። ስለዚህ አንዳንድ ቀን የጋጢአት ባህርይ ብቅ ትላለች።
- ደካማና ጠንካራ ጎን አለው
- በራሱ ማድረግ የሚችለው ነገር እንዳለው ሁሉ ያለእግዚአብሔር ጸጋ ደግሞ ማድረግ የማይችላቸው ብዙ ነገሮች አሉ። ሆኖም የተፈጥሮ ችሎታና ብቃትንም የሰጠው እግዚአብሔር መሆኑን መረሳት የለበትም።
- በእግዚአብሔር መርሕ የእግዚአብሔርን ሥራ ይሠራል።

አገልጋይ እንደ ሰው አማኝ መሆኑን ሲዘነጋ በራሱ ሕይወትና አገልግሎት ችግር ይፈጠራል። ምናልባት እግዚአብሔር የሚጠቀምበት አገልጋይ ስለሆነ ከአማኝ በላይ እንደሆነ ሊያስብና ተራው አማኝ የሚያደርጋቸውን መንፈሳዊ ልምምዶች ሊጎቅ ይችላል። ይህ ብዙ ምዕራፍ የማያስኬድ የውድቀት እርምጃ ነው። በዚህ ፈተና ላለመውደቅ አገልጋይ ሰው እንደሆነ ማወቅና ለሚያገለግላቸውም ምዕመናን ማሳወቅ ይኖርበታል። ራሱን ከሌሎች በላይ አድርጎ ካሳየ ምናልባት ሲሳሳት ሰዎች ከመጠን በላይ ሊከንኑት ይችላሉ። እንዲሁም በእርሱ ሊሰናከሉበትና ተስፋ ሊቆርጡ ይችላሉ። ምክንያቱም እርሱ እንደ ፍጹም ሰው ስለሚታይ የእርሱ ውድቀት ሌሎችን ከፋኛ ይጎዳል።

በአገልግሎት ውስጥ ከሚገጥሙ ተግዳሮቶች ጥቂቶቹ የሚከተሉት ናቸው። እነርሱም፡-

## ለራሱና ለቤተሰቡ ጊዜ ማጣት

አገልጋይ እንደ ባለትዳርና ወላጅ በሚለው ርዕስ ሥር አገልጋይ በአገልግሎትና በቤተሰብ መካከል የሚወጠር ሰው እንደሆነ ተመልክተናል። አገልጋይ ራሱ የእግዚአብሔር ነገር መቅደም አለበት በማለት እንዲሁም ቤተክርስቲያን አገልጋይ ቅድሚያን ለአገልግሎቱ እንዲሰጥ ስለምታደርግ የወንጌል አገልጋይ መልካም ቤተሰብ ሲኖረው አይታይም። ለእግዚአብሔር አገልግሎት ብዙ ጊዜ መስጠት መልካም ሆኖ እያለ አገልጋይ በአገልግሎት በሚወጠርበት ወቅት የእርሱን ቤተሰብ ዞር ብሎ የሚያይ ከቤተክርስቲያን መጥፋቱ ለላው ተግዳሮት ነው። አገልጋይ በወንጌል አገልግሎት ሲጠመድ የቤተሰቡን ሁኔታ የሚያይ አካል ቢኖር ችግሩን ለመቅረፍ ይረዳ ነበር። ሆኖም የአገልጋይን አገልግሎት እንጂ ለእርሱና ለቤተሰቡ ሊደረግ የሚገባውን እንክብካቤ የሚመለከት ሰው እምብዛም አይገኝም። አገልጋይን እንደ ማንኛውም ተቀጣሪ ሠራተኛ በማየት ሥራውን በተሳካ ሁኔታ መስራትና ቤተሰቡንም በተገቢው መንገድ መምራት ኃላፊነቱ እንደሆነ ይታሰባል። ይህ አሳብ በአንድ በኩል ትክክል ነው። ነገር ግን አገልጋይ የሚያገለግለው በቀን ስምንት ሰዓት ብቻ እንዳልሆነ ማወቁ ተገቢ ነው። አገልጋይ ከሚያገለግልበት ቤተክርስቲያን ለአገልግሎት ተፈልጎ «ከሥራ ሰዓት ውጭ መምጣት አልችልም» ወይም «ከልጆቹ ጋር ነኝና አልመጣም» ማለት የሚችልበት ሁኔታ ያለ አይመስለኝም። እንዲህ ማለት ይጠበቅበታል ወይ? የሚለው ደግሞ ሌላ ጥያቄ ይሆናል።

ከዚህ አንጻር አገልጋይ ቅድሚያ ለማን መስጠት እንዳለበት በሚገባ ሊያውቅ ይገባል። በአገልጋይም ሆነ በማንኛውም አማኝ ሕይወት ውስጥ ቅድሚያ የሚሰጠው ለእግዚአብሔር ነው። ይህ እግዚአብሔርን ከማምለክና ከማገልገል አኳያ ነው። ይህ መልካም የሚሆነው ሌላውን የሕይወት ገጽታ በማይገኝ ሁኔታ ሲከናወን ነው። እግዚአብሔርን በማገልገል ብዙ ጊዜ በመስጠት ቤተሰብ ከፈረሰ እግዚአብሔር አይከብርበትም። ስለዚህ በቤተሰብና በአገልግሎት መካከል ሚዛንን መጠበቅ ተገቢ ነው። አንዱ ሌላውን ማፍረስ የለበትም። የአገልግሎት ዘላቂ ስኬት የሚገኘው በሁለቱ መካከል ሚዛኑን በጠበቀ አገልግሎት ውስጥ ነው። አስፈላጊ ሆኖ አገልጋይ ቤተሰቡን ትቶ ለአገልግሎት በሚሮጥበት ጊዜ ደግሞ ቤተክርስቲያን የአገልጋይን ቤተሰብ መንከባከብ ይገባታል።

### የአገልግሎት አለመሳካት

አገልጋይ መሆን ልዩ ጸጋን ይጠይቃል። አገልጋይ በአገልግሎቱ ፍሬያማ ለመሆን አማኝ ከሚደክመው በላይ መድከም እና የእግዚአብሔርን መለኮታዊ እገባ ማግኘት አለበት። አገልጋይ ከእርሱ የሚጠበቅበትን ማንኛውንም ጥረት ካደረገ ስኬት ያገኛል የሚል አመለካከት ቢኖርም የስኬት መለኪያ ምን መሆን እንዳለበት ግን ሁሉንም የሚያስማማ መመዘኛ ላይኖር ይችላል። በስኬት መመዘኛ ላይ ሁሉም ቢሰማማበትም የሁሉም ጸጋና ስጦታ የተለያየ በመሆኑ ሁሉም በአንድ ዓይነት መስራርት ሊዳኝ አይገባም ማለት ይቻላል። አንድ አገልጋይ አልተሳካለትም የሚባለው ምን ሊሆን ነው? ይህ ከቦታ ቦታ ሊለያይ ይችላል። ስኬት የለውም ተብሎ ከአገልግሎት የሚሰናበትን አገልጋይ ብንመለከት ስለክርስቶስ መስክሮ

አዳዲስ ነፍሳትን ወደ ቤተክርስቲያን የማያመጣ፣ ምዕመናንን በማስተማር ማሳደግ የማይችል፣ ከሌሎች አገልጋዮች ጋር ተስማምቶ በሰላም ማገልገል የማይችል፣ ከአገልግሎት ይልቅ የራሱን ጥቅም ጥቅሞችን የሚያሳደድ እና የመሳሰሉት የሚታዩበት ሰው ነው።

አንዳንድ ጊዜ አገልጋይ ጥረትም እያደረገ ቤተክርስቲያን ከምትጠቀሙ አካያ ስኬት ላያገኝ ይችላል። አንዳንድ አገልጋዮች የወንጌላዊነት ስጦታ ኖርአቸው አንድ ወንጌል ያልደረሰበት ቦታ ሄደው ወንጌልን ይሰብካሉ። በሁሉም አካያ የሚገባቸውን ነገሮች አድርገው ለዓመታት እዚያ ቦታ ወንጌል ሰብከው ጥቂት ሰዎችን ብቻ ወደ ጌታ ሊያመጡ ይችላሉ። እነርሱ የክፈሎት ዋጋና የቆዩበት ጊዜ ቤተክርስቲያን በእነርሱ ሥምራት ላይ ካወጣቸው ወጪዎች አንጻር ሲታይ የእነዚህ አገልጋዮች አገልግሎት ስኬታማ ነው ማለት ይቻላል? አንዳንዶች ደግሞ የነቢይነት ስጦታ ተሰጥቶአቸው ትክክለኛውን የእግዚአብሔር መልዕክት ለሕዝብ ሲናገሩ ተቀባይነት ሊያጡ እና ባስተላለፉት መልዕክትም ዋጋ ሊከፍሉ ይችላሉ። በእግዚአብሔር ቃል ውስጥ የተጠቀሰው ነቢዩ ኤርምያስ መልዕክት ከማምጣት አልፎ በዘመኑ ሰዎች ንስሐ ገብተው ወደ እግዚአብሔር ሲመለሱ አላዩም። የዚህ ነቢይ አገልግሎት ስኬታማ ነበር ማለት ይቻላል? ይህ ሁኔታ የአገልግሎት ስኬት የሚለካው በተጨማሪም በተሠሩ ሥራዎች ብቻ የማይሆንበት ሁኔታ መኖሩን ያሳያል። አገልጋይ እግዚአብሔር በሕይወቱ ለማከናወን ለፈለገው ነገር ራሱን በመስጠት እርሱ አድርጎ ያለውን ነገር ሁሉ በማድረግ ካሳለፈ አገልግሎቱ ስኬታማ ነው ማለት ይቻላል። በምንም ይሁን በምን የአገልግሎት ስኬት ጣሪያው የጠራውን ጌታ ፈቃድ ሙሉ በሙሉ መፈጸም ነው። ስለዚህ አገልጋይ አገልግሎቱን ሲመዘን ሚዛናዊ መሥፈርት ሊኖረው እና የጌታን አሳብ መፈጸሙንና አለመፈጸሙን ማየት እንጂ ምን ሠራሁ? ምን ቀረ? በሚል ብቻ ላይ ትኩረት ማድረግ የለበትም።

### ከመሪዎች ጋር አለመስማማት

አንዳንድ ጊዜ አገልጋይ ከቤተክርስቲያን መሪዎች ማለትም የቤተክርስቲያን አስተዳዳሪ ከሆኑት ከሽማግሌዎች ጋር ስምምነት ላይኖረው ይችላል። መቼም ግጭት ወይም አለመስማማት የአንድ ወገን ብቻ ችግር ነው ማለት አይቻልም። አገልጋይ ሁልጊዜ መንፈሳዊ ነው ማለት እንደማይቻል ሁሉ የቤተክርስቲያን ሽማግሌዎችም ሁሉ ጌታን ለማገልገል ራሳቸውን የሰጡ ናቸው ማለት አይቻልም።

በአብዛኛው አገልጋይ መስክር ወደ ጌታ ሰዎችን ያመጣል። ከዚያም በመንፈሳዊ ሕይወታቸውን ያሳድጋል። ከጥቂት ዓመታት በኋላ እነዚያ አገልጋዩ መስክር አምጥቶ የድኅነት ትምህርት አስተምሮአቸው ያሳደጋቸው ሰዎች የቤተክርስቲያን ሽማግሌዎች ይሆናሉ። የአገልጋዩ መንፈሳዊ ልጆች የነበሩ ሰዎች አሁን የመንፈሳዊ አባታቸው አስተዳዳሪዎች ሆኑ ማለት ነው። በዚህ ሁኔታ ውስጥ አንዳንድ አገልጋዮች በጣም ይከፋቸዋል። በመንፈሳዊ ልጆቻቸው መመራትን አይፈልጉም። አዕምሮአቸው እነርሱን እንደ ቤተክርስቲያን መሪዎች ለመቀበል ይከብዳቸዋል።

እንዲህ ዓይነት ሁኔታ ሲፈጠር ችግር የሚፈጠረው አገልጋዩ ብቻም ሳይሆን ሽማግሌዎችም ጭምር ናቸው። አገልጋዩን እንደ መንፈሳዊ አባታቸው ከማክብር እና አብረው ከማገልገል ያልቅ አገልጋዩን እንደ ተራ ሠራተኛ በመቁጠር "ብትፈልግ አገልግል ያለበለዚያ እናባርርሃለን" በማለት የማይገባቸውን ነገር ይናገራሉ። በሳምንት አንድ ቀን ተሰብስበው ውሳኔ በማስተላለፍ፣ ሙሉጊዜውን ሰጥቶ ከሚያገለግለው አገልጋይ ያልቅ የቤተክርስቲያን ጉዳይ እንደሚገዳቸው ይናገራሉ። የቤተክርስቲያን ጠበቃም እንደሆኑ ራሳቸውን ይቆጥራሉ።

አገልጋይም ሲሆን የእርሱ መንፈሳዊ ልጆች አድገው ለቁም ነገር በመብቃታቸው ደስ ሊሰኝበት ይገባዋል እንጂ «አንዴት ትናንት መጥተው ሊመፋኝ ይችላሉ?» በማለት ማከረፍ አይጠበቅበትም። ጌታ አገልግሎት ሰዎች በመስማማትና በመደጋገፍ የሚሠሩት እንጂ የእሸቅድምድም ሥራ አይደለም። መሪና ተመሪ የተባለው ለአሠራር እንዲያመች እንጂ በአገልግሎት ውስጥ አንዱ ክሉላው ይበልጣል ወይም አንዱ አዛዥ ሌላው ታዛዥ ነው ማለት አይደለም። በአገልጋዮችና በቤተክርስቲያን መሪዎች መካከል የትብብር መንፈስ ሊዳብር ይገባል። እያንዳንዱ በግሉ የሚፈልገው ነገር ካልኖረ በስተቀር በጌታ አገልግሎት ውስጥ ሰዎችን የሚያጋጭ ነገር አይኖርም። ከአሠራር አንጻር ግን መሪ መሆን የሚችሉ በመጀመሪያ በሌሎች ሥር ሆኖ በታዛዥነት ማገልገልን የተለማመዱ ሰዎች ሊሆኑ ይገባል።

**የትኩረት ዓላማ መሆን**

አገልጋዩን የሚመለከቱ ሰዎች ብዙዎች ናቸው። በዓይነቱ ለኛ የሚከታተሉ ሰዎች አሉ። እንዳንዶች አገልጋይ ምንም ስህተት እንኳ ሳይፈጠር የፈጠራ ወሬ እያሰወሩበት አገልግሎቱን ለማበላሸት ይፈልጋሉ። አገልጋይ ስህተት ከፈጸመ ወዲያውኑ ሁሉም ሰው ይሰማል። ምዕመን ጋጢአት ቢፈጽም ከቁምነገርም አይገባም። ነገር ግን አገልጋይ ትንሽ የተባለውንም ሲፈጽም እጅግ ክፉ ፍርድ ከቤተክርስቲያን ይጠብቃል። ስለዚህ አገልጋይ በሁሉም ሰዎች ፊት እንዴት መመላለስ እንዳለበት በጥንቃቄ ሊያጠኔው ይገባል።

አገልጋይ የሰዎች ዓላማ ብቻም ሳይሆን የሰይጣንም የትኩረት ዓላማ ነው። ሰይጣን በቀላልና በከባድ፣ በግልጽና በስውር መንገድ አገልጋይን በጋጢአት ለመጣል ያለ የሌለ ጥበቡንና ኃይሉን ይጠቀማል። ምክንያቱም አገልጋይን ከጣለ የእርሱን ተከታዮች ለመጣል ሰፊ ዕድል ያገኛል። እንዳንዶች አገልጋይ በጋጢአት ሲወድቅ ሰምተው ብቻ ጌታን ይተዋሉ። ሌሎች ደግሞ ይሰናከላሉ። በመንፈሳዊ ሕይወታቸው ይደክማሉ። በዚህ ሁሉ ሰይጣን ያተርፋል። ስለዚህ በአገልጋይ ላይ ከፍተኛ ትኩረት በመስጠት ይፈትነዋል።

ስለዚህ አገልጋይ የሰዎችና የጠላት የትኩረት ዓላማ መሆኑን በመገንዘብ አካሄዱን በማስተዋል ማድረግ ይኖርበታል። ከሰዎች በሚያገኘው ሂስ ራሱን እያየና እያረመ ከትናንት ዛሬ ከዛሬ ደግሞ ነገ እየተሻለ የሚሄድ ሰው መሆን አለበት። እንዲህ ሲሆን በሰዎች ፊት ሞገስን ያገኛል። ጠላትም ለመክሰስና ለመኮንን ዕድሉ ይጠብብታል። ሰይጣን የሚዘረጋውን ሰው

ወጥመድ ለማምለጥ ደግሞ በእግዚአብሔር ላይ የሚደገፍ ሕይወት አስፈላጊ ነው።

**የጸሎት ሕይወት መቀነስ**

ጸሎት ለመንፈሳዊ አገልግሎት ፍሬያማነት ከፍተኛ ድርሻ አለው። የወንጌል አገልጋይ በትጋት የሚጸልይ እንዲሁም ሌሎች ሰዎች ለእርሱና ለአገልግሎቱ እንዲጸልዩ የሚጠይቅ ሊሆን ይገባል። ሐዋርያው ጳውሎስ ጥሩ የጸሎት ሕይወት ነበረው፤ ሌሎች ሰዎችም ለአገልግሎት ስኬቱ እንዲጸልዩለት ይጠይቃቸው ነበር። በአሁኑ ወቅት ሲታይ እንዳንድ አገልጋዮች የጸሎት ሕይወታቸው እየተዳከመ ይገኛል። ለዚህም በዋናነት የሚጠቀሰው ምክንያት የሥራ ጫና መብዛት ነው። ጸሎት ከእግዚአብሔር መንፈሳዊ ኃይል የምንቀበልበት በመሆኑ በዚህ መድከማችን በአገልግሎታችን ስኬት ላይ አሉታዊ ተጽዕኖ አለው። ያለጸሎት አገልግሎታችን ቀስ በቀስ ሰዎችን የመለወጥ ኃይል እያጣ ይሄዳል። ስለዚህ አገልጋይ ምንም አገልግሎት ቢበዛበትም በየዕለቱ የተወሰነ ሰዓት እንዲሁም በሳምንት የተወሰነ ቀን መድቦ ከእግዚአብሔር ጋር በግሉ የሚሆንበት ጊዜ ማዘጋጀት አማራጭ የለውም። በግል ከእግዚአብሔር ጋር የምናሳልፈው ጊዜ የአገልግሎታችን ስኬት መሠረት ነው።

**ለእግዚአብሔር ቃል ዝቅተኛ ሥፍራ መስጠት**

የወንጌል አገልጋዮች መልዕክት የእግዚአብሔር ቃል የሆነው መጽሐፍ ቅዱስ ነው። ይህ ወቅት የመጨረሻው ዘመን በመሆኑ በቤተክርስቲያን ውስጥ ያሉ ሰዎች ለጆርቻቸው የሚጥማቸውን ነገር መስማት እንደሚፈልጉ ሁሉም የሚያውቀው ጉዳይ ነው። ስለዚህ ጉዳይ ሐዋርያው ጳውሎስ ለጢሞቴዎስ ሰዎች «ሕይወት የሚገኝበትን ትምህርት የማይታገሡበት ዘመን ይመጣልና ነገር ግን ጆርቻቸውን የሚያሳክስ ስለሆነ እንደ ዝግ ምኞታቸው ለራሳቸው አስተማሪዎችን ያከማቻሉ። እውነትንም ከመስማት ጆርቻቸውን ይመልሳሉ ወደ ተረትም ፈቀቅ ይላሉ» (2ጢሞ.4:3-4) በማለት ይናገራል። ከምኞታቸው አንጻር መስማት የሚፈልጉትን ትምህርት ለመስማት ራሳቸውን ላዘጋጁ ምዕመናን እውነተኛውን የእግዚአብሔር ቃል መስበክ ወይም ማስተማር በሰዎች ዘንድ ተቀባይነት ሊያሳጣ ይችላል።

በአሁኑ ጊዜ እንዳንድ አገልጋዮች የጌታን ቃል እንዳለ ከማስተማር ይልቅ ከምዕመናን ምኞት ጋር እየተነጻ እነርሱ የሚፈልጉትን መልዕክት እያሰሙአቸው ይገኛሉ። እውነተኛውን የእግዚአብሔር ቃል ጊዜ እንዳለፈበት እርጌ መጽሐፍ በመተው «በቅጣት» ስም አዳዲስ መልዕክት ለሕዝቡ እያመጡ የቤተክርስቲያን ታዳሚዎችን እያጽናኑ ናቸው። አገልጋይ የእግዚአብሔር ቃል እንዲህ ይላል ብሎ ብቻ ከመድረክ ከወረደ ሁለተኛ ወደዚያ ሥፍራ አይጋበዝም። ምክንያቱም ሰዎች መስማት የሚፈልጉት ቃሉ እንዲህ ይላል የሚለውን ሳይሆን «የሠራዊት ጌታ እግዚአብሔር እንዲህ ይልሃል ወይም ይልሻል» የሚለውን መልዕክት ነው። ሕዝቡን ለማስደሰትና የእግዚአብሔር አገልጋይ ለመባል እግዚአብሔር መልዕክት ሳይሰማቸው ሕዝቡን የሥነልቦና ስብከት የሚሰብኩና የምኞት መሳካት የፈጠራ ትንቢት በእግዚአብሔር ስም የሚናገሩ አገልጋዮች በብዛት

እፍርተናል። ደሃው ለማግኘት ሀብት ያለው ደግሞ ለንብረቱ ዋስትና ለማግኘት ንግርትን («እንዲህ ይለሃል» የሚለውን ትንቢት) ይፈልጋሉ። እንዳንድ አገልጋዮችም ሰዎችን በእግዚአብሔር ቃል አቅንቶ ከመመለስ ይልቅ በዚህ በተከፈተው አጋጣሚ በመጠቀም ንግድ እየሠሩ ይገኛሉ።

ቃሉን ችላ በማለት የሕዝብ ምኞት መጋቢ የሆነ አገልጋዮች የእግዚአብሔርን ቃል ለማወቅ ከማጥናት ይልቅ የሕዝቡን ልብ ደስ ሊያሰኝና ሊያዘናና የሚችል ተራ ወሬ ይለቅማሉ። ብዙ ያልተቀደሱ ስነጽሑፎችንም ያገባሉ። ለስብዘት ወይም ለትምህርት ሲቆሙም ሰዎችን የሚያስቁ ነገሮችን ወይም ያልሆነውን እንደሆነ አድርጎ ፈጠራ በማውራት ሰዎችን እያስደነቁ በልብ ውስጥ ጠብ ብሎ መንፈሳዊ ሕይወትን የሚለውጥ ቃል ሳይናገሩ ከመድረክ ይወርዳሉ። ምክንያቱም ራሳቸው ቃሉን አያጠነትም፣ ማጥናትም አይፈልጉም። የራሳቸውን ልምምድ ወይም ፈጠራዎችንና ተረቶችን ሲያወሩ ከቆዩ በኋላ በመጨረሻ በእግዚአብሔር ስም በሚናገሩት መልዕክታቸው ያሳርጋሉ። ሐሰት ቢናገሩም ማንም «ለምን እንዲህ ተናገርክ?» ብሎ ለመጠየቅ የሚደፍር መሪ የለም። ይህ ለቤተክርስቲያንም ሆነ እውነተኛውን የጌታን ቃል ለማገልገል ትልቅ ተግዳሮት ነው። ቤተክርስቲያን እውነተኛውን ቃል በስደት ሁሉ ውስጥ ይህ እስከ ዛሬ ደርሳለች። አሁን ግን የመጣው ተግዳሮት ከውስጥ የወጣ በመሆኑና መልዕክቱ ለጆሮ ስለሚጥም መቃወም አልቻለችም ወይም ስትቃወም ድምጽዋ አልተሰማም። ለእግዚአብሔር ቃል ክብርን የማይሰጥ አገልግሎት ሁሉ በጌታ ፊት ከንቱ ነው። ስለዚህ የአገልግሎታችን መልዕክትና ዳኛ ቃሉ እንዲሆን ራሳችንን መስጠት አለብን።

**በትሕትና የመታዘዝ መንፈስ መዳከም**

ከዚህ በፊት አገልጋይ የክርስቶስ ሎሌ እንደሆነ ተመልክተናል። የሎሌ ሕይወት ደግሞ በመታዘዝ የተሞላ ነው። አገልጋይ ለክርስቶስና ለእኩሉ መታዘዝ ይጠበቅበታል። የአገልጋይ መለያው መታዘዙ ነው። በአሁኑ ወቅት አንዳንድ አገልጋዮች የመታዘዝ ልብ የላቸውም። ከመታዘዝ ይልቅ አዛዥ መሆንን ይመኛሉ። አገልጋዮች እንደ ቃሉ ለክርስቶስና ለቤተክርስቲያን በመታዘዝ በሕይወታቸው ምሳሌነት ለምዕመናን ስለመታዘዝ ማስተማር ሲገባቸው ራሳቸው ባለመታዘዝ መከሰላቸው በጣም ያሳዝናል። አንዳንድ አገልጋዮች እንደ ቃሉ የሆነ መታዘዝ ከልባቸው ጠፍቶ ከመሪዎች ጋር ሲጋጩ፣ ቤተክርስቲያንን ሲገነጥሉና የራሳቸውን ቤተእምነት ሲከፍቱ ማየት የተመለደ እየሆነ ነው። አገልጋዮች ምንም ቢሆን ለእግዚአብሔርና ለቤተክርስቲያን በመታዘዝ ትርፍ እንጂ ጉዳት እንደሌለ ማወቅ ይገባናል። በትሕትና መታዘዝ ለጊዜው ሽንፈት ቢመስልም ወደ አገልግሎት ስኬት የሚያመራ ጎዳና ነው።

እንግዲህ ከአውዳችን አንጻር እነዚህንና የመሳሰሉትን ነጥቦች እንደ አገልግሎት ተግዳሮቶች ማስቀመጥ ይቻላል። አገልጋይ እንደ ቃሉ በመኖርና በማገልገል በእግዚአብሔር ጸጋ እነዚህን እያሸነፈ የጠራውን ጌታ ሊያገለግል ይገባዋል። አንድ አገልጋይ እነዚህን ተግዳሮቶች በማሸነፍና የጌታን አሳብ በማገልገል ቢያልፍ ከእግዚአብሔር ዘንድ ምን ያገኛል? እግዚአብሔር እርሱን በታማኝነት ላገለገሉ አገልጋዮቹ ምን ዓይነት ብድራት ይሰጣል? እግዚአብሔር ይህን ብድራት መቼ ነው የሚሰጠው? የሚተገለጸው ምዕራፍ ለእነዚህ ጥያቄዎች መልስ ይሰጣል።

---

### ጥያቄዎች

1. በአገልግሎት ላይ የገጠሙህ ተግዳሮቶች ምንድናቸው? እንዴት እስተናገድካቸው?
2. በእግዚአብሔርን የተጠራን ሰው ለምን ተግዳሮት ይገጥሟል?
3. አገልጋይ በየጊዜው የሚገጥሙትን ተግዳሮቶች ለማሸነፍ ምን መሠረታዊ መመሪያዎችን መከተል አለበት ትላለህ?
4. ጌታ ኢየሱስ በአገልግሎት የምገጥሙንን ተግዳሮቶች እንዴት ማሸነፍ እንደምንችል ያስተማረን መንገድ አለን? ካለ ምንድነው?

የአገልጋይን ብድራት ትኩር ብሎ መመልከት

የእግዚአብሔር ጥሪ ዘወትር ሁለት ነገሮችን ይያዛል። አንዱ ለጥሪው ተገቢውን ምላሽ በመስጠት ዋጋ መክፈል ሲሆን ሁለተኛው ደግሞ ከጥሪው መሳካት ጋር የሚመጣው በረከት ተካፋይ መሆን ነው። እነዚህ ሁለቱ ነገሮች አይንጣጠሉም። እንዲሁ ለእግዚአብሔር ወንጌል አገልግሎት ተጠርቶ ይቅርና እግዚአብሔርን ለመከተል የወሰኑ ሰዎች እንዲያደግጉ ምላሽ በመስጠታቸው ዋጋ ይከፍላሉ። ጌታ ኢየሱስ እርሱን ሊከተሉት የሚፈልጉ ሰዎች ካሉ እያንዳንዱ ራሱን በመካድና መስቀሉን በመሸከም እንዲከተለው መናገሩ እርሱን አምኖ በቃሉ መኖር ዋጋ እንደሚያስከፍል ማመልከቱ ነበር (ሉቃ9:23)።

እግዚአብሔር ሰዎችን ለአገልግሎት በሚጠራበት ጊዜ አስቀድሞ ለበረከት ማጫቱ አይደለም። እግዚአብሔር ሰዎችን ለአገልግሎት በሚጠራበት ጊዜ በዚህ ዓለም የተመቻቸና የተደላደለ ኑሮ እንዲኖሩ ሳይሆን ዋጋ በመክፈል የእርሱን መንግሥት እንዲያስፋፉ ነው። እግዚአብሔር ሰዎችን ሲጠራ ሰዎችን ከምኞት ቀጠናቸው ያወጣቸዋል። ሰዎች ተመችተናል ብለው ተዘናንተው ከሚኖሩበት ኑሮ ላይ ነው የሚጠራቸው።

በእግዚአብሔር የተጠራ ሰው ለጥሪው ብሎ የሚተው ነገር ይኖራል። አንድ ሰው የሚሠራው ሥራ ስኬታማ እንዲሆን አስቀድሞ ሥራው የሚያስከፍለውን ዋጋ በሚገባ መተመን አለበት። እግዚአብሔርን ለማገልገል ከመውጣት አስቀድሞ አንድ ሰው አገልግሎቱ የሚያስከፍለውን ዋጋ መተመን እንዳለበት ጌታ ኢየሱስ ክርስቶስ አስተምሯል (ሉቃ14:25-33)።

ለአገልግሎት ለመውጣት ዋጋ መተመን ማለት አገልግሎቱ ሊያስከፍል የሚችለውን መገመትና ማወቅ ማለት ነው። ለምሳሌ አገልጋይ በመሆን ብቻ ከዚህ ዓለም ማግኘት የሚችላቸውን ነገሮች ሳያገኝ መቅረትን በማወቅ ራስን መስጠት ነው። ሰዎች በራሳቸው ሊሆን ያለውን ነገር በተቻላቸው መጠን አውቀው ሲውስኑ እግዚአብሔር ደግሞ የሚበቃቸውን ጸጋ ይሰጣቸዋል።

የወንጌል አገልግሎት ዋጋ እንደሚያስከፍል የገባው ሐዋርያው ጳውሎስ በመንገድ ልጅ ለሆነውና በወንጌል አገልግሎት ገና ጀምሮ ለሆነው ለጢሞቴዎስ “እንደ ኢየሱስ ክርስቶስ በን ወታደር ሆነህ አብረኸኝ መከራ ተቀበል” (2ጢሞ2:3) በማለት ጥሪ ያቀርብለታል። የወንጌል አገልግሎት መከራ ያለበት አገልግሎት ነው። ስለዚህ ዋጋ መተመንን ግድ ይላል።

ይህ ዋጋን መተመን የሚለው አሳብ ሰዎች ለአገልግሎት ከመውጣታቸው በፊት ለአገልግሎት ያነሳሳቸውን የልባቸውን ዓላማ በሚገባ እንዲፈትሹ ዕድል ይሰጣቸዋል። ሰዎች አገልጋይ የሚሆኑት እግዚአብሔር ጠርቶአቸው ብቻ ሳይሆን በተለያዩ ስውር ዓላማዎች ነው። ስለዚህ በተመቻቸ ሁኔታ ውስጥ እንጂ ዋጋ በሚያስከፍል አውድ ውስጥ ሰዎች ሳይጠሩ ወደ አገልግሎት አይገቡም።

ኤልሳዕ ከሐብታም ቤተሰብ የነበረና ራሱም ሐብታም የሆነ ሰው ነበር። ኤልሳዕ የእግዚአብሔር ጥሪ ሲመጣለት በአሥራ ሁለት ጥማድ በሬ ያርስ ነበር። እግዚአብሔር ሲጠራው ግን ሐብቱን ሁሉ ትቶ ወጣ (1ነገ19:19-21)። በምድራዊ ሚዛን ኤልሳዕ ከሐብታምነት ወደ ምስኪን ደሃነት ደረጃ ወረደ። የሚገርመው ኤልሳዕ ይህን ሁሉ ሐብቱን ትቶ በመጀመሪያ ማገልገል የጀመረው የእግዚአብሔርን ነቢይ ነበር እንጂ የነቢይነት ሹመት እንኳ አልተሰጠውም። በዓለም የእሴት መመዘኛ የኤልሳዕ ጥሪ እድገት ወይም በረከት አይባልም። የእግዚአብሔር ጥሪ ሰዎችን ዋጋ የሚለግቸውን ነገሮቻቸውን እንዲተወ ያደርጋቸዋል።

እንዳንድ ጊዜ ዋጋቸውን ተምነው አገልጋይ የሆኑም ሰዎች ስለብድራት ሲያሳስባቸው እንመለከታለን። ጴጥሮስ ጌታ ኢየሱስን የተከተለው ቢከተል ሊያገኝ የሚችለውን ነገር በማወቅ አልነበረም። ግን የጌታን ጥሪ ሲሰማ ያለውን ነገር ሁሉ ትቶ ተከተለው። ነገር ግን አብሮት ከቆየ በኋላ አንድ ቀን ጎሳዎ እኛ ሁሉን ትተን ተከተልንህ እንኪያስ ምን እናገኝ ይሆን? (ማቴ19:27) በማለት ጠየቀ።

እግዚአብሔርን ማገልገል መከራ ብቻ ሳይሆን ብድራትም አለው። አገልጋዮች በዚህ ዓለም እንዲሁም ሊመጣ ባለው ዓለም ብድራት እንደሚያገኙ ጌታ ኢየሱስ ክርስቶስ ተናግሯል (ሉቃ18:29-28)። የአገልጋይን ብድራት በሁለት ከፍለን እንመለከታለን። ደኼውም ምድራዊ ብድራትና ሰማያዊ ብድራት ናቸው።

1. ምድራዊ ብድራት

አገልጋይ የእግዚአብሔርን ጥሪ ተቀብሎ ለአገልግሎት ቢሰማራና አገልግሎቱን በታማኝነት ቢያከናውን በዚህ ዓለም ላይ ምን ብድራት ያገኛል? እነዚህ ብድራቶችን ጆንድናቸው? የእግዚአብሔር ቃል ስለዚህ ጉዳይ የሚናገረውን እንመለከታለን።

ሰላም

እግዚአብሔር በሁኔታዎች ላይ ያልተመሠረተ ሰላም ይሰጣቸዋል። በዚህ በሚያስጨንቅ ዓለም ውስጥ ሆነው በሰላም ይኖራሉ። ምን ይመጣ ይሆን እያሉ አይሰጉም። የሰላማ አለቃ ልባቸውን ይጠብቃል። በእግዚአብሔር ዘላለማዊ ክንድ ላይ በመታመን ተዘልለው ይኖራሉ። በውስጣቸው የጌታ ሰላም የሞላ ስለሆነ በሚሰማውና በሚሆነው ነገር አይኖወጡም (ዮሐ.14:27፣ ፊልጵ.4:7)።

መለኮታዊ ጥበቃ

እግዚአብሔር አገልጋዮቹ በተሠማሩበት ቦታ ሁሉ ከእነርሱ ጋር ይሆናል። እነርሱ በእርሱ ፈቃድ ሲሰማሩ ብቻቸውን አይደሉም። ሁሉን የሚችል የሰማይና የምድር ሁሉ ጌታ ከእነርሱ ጋር ነው። እርሱ ዘወትር ይጠብቃቸዋል። ጌታ ከሚታይና ከማይታይ ከማንኛውም ከፋ ነገር ይጠብቃቸዋል (ማቴ.28:20፣ ዮሐ.17:15)።

ለጉርአቸው የሚያስፈልጋቸው ነገሮች

አገልጋዮች ለጉርአቸው የሚያስፈልጓቸውን ነገሮች የሚያገኙት በተፃምር ሳይሆን ከቤተክርስቲያን ከሚከፈላቸው ቀለብ ነው። ከእስፈላጊነቱ አንጻር ስለአገልጋይ ቀለብ በስፋት ማየቱ ጠቃሚ ሊሆን ስለሚችል በጥልቀት መመልከት መልካም ይመስለኛል። በእግዚአብሔር ተጠርቶ የወንጌል አገልጋይ የሆነ ሰው ደመወዝ እየተከፈለው ማገልገሉ ተገቢ ነው? እንዲህ ከሆነ እየተከፈሉ ወንጌልን በማገልገልና ሌላ ሥራ ስርቶ ደመወዝ ማግኘት መካከል ምን ልዩነት አለ? ሁለቱም ሥራ አይደሉምን?

እግዚአብሔር ለወንጌል አገልግሎት ጠርቶናል ብለው በቤተክርስቲያን ውስጥ የሚያገልግሉ ሰዎች አሉ። እነዚህ ሰዎች ለጉርአቸው ድጋፍ የሚሆን ቀለብ ከቤተክርስቲያን ሊሰረርላቸው እንደሚገባ የጌታ ቃል ያስተምራል። ጳውሎስ "ወንጌልን የሚሰብኩ ከወንጌል ቀለብ እንዲቀበሉ ጌታ ደንግንክል" (1ቆሮ9:14) በማለት ተናግሯል። ሐዋርያው ለወንጌል አገልግሎት ከተጠፋ በኋላ ከወንጌል ቀለብ ማግኘት መልካም እንደሆነ ቢቀበልና ቢያስተምርም ራሱ ገን ያለምንም ቀለብ ነበር ወንጌልን ሲያገለግል የነበረው። ጳውሎስ ወንጌልን እየሰበከ በትርፍ፣ ጊዜው ድንኳን ያሰፋ ነበር። ከዚያ በሚያገኘው ገቢ ራሱንና ከእርሱ ጋር ያሉትን ሰዎች ያደገ፣ ነበር (ዮሐዋ 18:3፣ 20:34)።

ጳውሎስ ከቤተክርስቲያን ደመወዝ ሳይጠብቅ ባለው ሙያ ሥራ እየሠራ ከራሱም አልፎ ሌሎችንም ያደገ፣ ነበር። ጳውሎስ ደህን የድንኳን መስፋትን ሙያ የተማረው ምናልባት በወጣትነቱ ጊዜ ያሆናል። በአይሁድ ልማድ ልጆች ከማንኛውም የግህበርሰብ ክፍል ማለትም ከሐብታምም ሆነ ከደገ ቤተሰብ የተወለዱ ሁሉ አንድ ሙያ መማር ይኖርባቸው ነበር። ስለዚህ ጳውሎስ ድንኳን መስፋትን በዚያን ጊዜ ከወላጆቹ ተምሮ ያሆናል።

የእጅ ሙያ በአይሁዶች ዘንድ ዋጋ ቢሰጠውም በአንዳንድ ቦታዎች በተለይም በግሪኮች ዘንድ የተናቀ ሥራ ነበር። በዚያን ዘመን የእጅ ሥራ የባሪያዎች ሥራ ተደርጎ ስለሚቆጠር የእነርሱን ሥራ የሚሠራ ሰው ይናቃል። ጳውሎስ ደህን ቢያውቅም ባለው ሙያ ተጠቅሞ ገንዘብ በማግኘት ራሱንና ሌሎች ሰዎችን በመደገፍ ወንጌልን ከማስፋፋት አልተቆጠም። እርሱ የሚያውቀው ሥራ የተናቀ ስለሆነ አፍሮበት ሌላ ሙያ መማር አለብኝ ብሎ አላሰበም። የጳውሎስ ትኩረት ሥራ ሠርቶ ገንዘብ በማግኘት ወንጌልን ማገልገል ላይ ነበር እንጂ ሥራው በጎብረተሰቡ ዘንድ ተቀባይነት ያስገኛል ወይስ ያላጣል በሚለው አሳብ ላይ አልነበረም።

ሐዋርያው ጳውሎስ ከቤተክርስቲያን ቀለብ እየተከፈለው ማገልገል መብቱ ሆኖ እያለ ያልረለዘበት ምክንያት ምንድነው? የመጀመሪያው ጳውሎስ ምዕመናን ደክመው በመሥራት ራሳቸውን ከመደገፍ አልፈው ሌሎች ደካሞችን መርዳት እንዲችሉ ምላሴ በመሆን ለማስተማር ነው። ምዕመናን "ከሚቀበል ይልቅ የሚሰጥ የተባረከ ነው"

የሚለውን መርሕ እንዲከተሉ ለማሳየት ራሱ እንዲህ ሆኖ መገኘት ስላለበት ነው (የሐዋ20:35)።

በዘመናችን ምዕመናን ተግተው በመሥራት ከድህነት እንዲወጡ እናስተምራለን። ስናስተምር በጣም ንብሆች ነን፤ ነገር ግን አትለምን፤ ተግታችሁ ሥሩ እያልናቸው እኛ ራሳችን ግን ምዕመናን ነርላችንን እንዲደግፉ እንለምናለን። በቤተክርስቲያን አገልጋዮች ተርበዋልና እባካችሁ አሥራት ክፈሉ ተብሎ ማስታወቂያ ይነገራል። ትምህርትም ይሰጣል። ይህ በአንድ በኩል ቀጥተኛ ያልሆነ የልመና ተግባር ነው። ደፋር ምዕመን ስላልተገኘ ነው እንጂ “ለምን በትርፍ ጊዜያቸው ሠርተው ራሳቸውንና ቤተሰቦቻቸውን አይደግፉም?” ብሎ ቢጠይቅ ለአገልጋዮች ከፍተኛ ተግዳሮት ይሆናል ብዬ እገምታለሁ።

ሁለተኛው ጳውሎስ በምዕመናን ላይ ጥገኛ በመሆን እነርሱን ላለማስቸገር ነው። ለተሰሎንቄ ሰዎች በጸፈው መልዕክት “ወንድሞች ሆይ ድካማችንና ጥረታችን ትዝ ይላችኋልና፤ ከእናንተ በአንዱ ሰንኳ እንዳንከብድበት ሌሊትና ቀን እየሠራን የእግዚአብሔርን ወንጌል ለእናንተ ሰበክን” (1ተሰ2:9)። ጳውሎስ ጊዜ የለኝም ወይም በአገልግሎት ብዛት ስለይከመኝ እረፍት ያስፈልገኛል ብሎ ምክንያት በማቅረብ በሰዎች ላይ ሸክም መሆን አልፈለገም። ከወንጌል አገልግሎት በሚተርፈው ጊዜ ራሱን ለመቻል ሥራ ይሠራ ነበር።

ሦስተኛው ጳውሎስ ያለምንም ቁሳዊ ብድራት በመስበክ ለመመካት ነው (1ቆሮ9:15)። ጳውሎስ እርሱ የሚያገለግላቸው ሰዎች “አንተ ወንጌል የምትሰብክልን ደመወዝ ስለምንሰጥህ ነው” ብሎ እንዲናገሩት አልፈለገም። ከዚህም የተነሳ ወንጌልን በማገልገል ማግኘት የሚገባውን መብቱን መተወ መረጠ። በዚህም ትምክህትን አተረፈ። ማንም ጳውሎስን ከደመወዝ ጋር በተያያዘ ሁኔታ ሊወቅሰው አይችልም። ይህን ማድረግ ለእርሱ ትልቅ ድፍረት ሰጥቶታል። ወንጌልን ሲያስተምር ያለምንም መሸማቀቅ ይሰብካል። የሚያገለግላቸው ሰዎች ከወንጌል እውነት ዘንበል ሲሉ በፍቅር ይጋፈጣቸዋል።

በእኛ ዘመን አገልጋዮች እውነትን ለመናገር ድፍረት የላቸውም። የምዕመናንን ስህተት እያዩ ስህተት ሠርተሃል ተመለስ አይሉም። ወንጌልን ሲሰብኩ ሰዎች መስማት የሚፈልጉትን ነገር ይሰብካሉ። ከእግዚአብሔር ፈቃድ አገልጋይነት ወደ ሰዎች ምኞት አገልጋይነት ዘወር ብለዋል። ይህ ለምን ሆነ? ሲባል አንደኛው ምክንያት ሰዎች ቅር ብላቸው ደመወዛቸውን እንዳይከለክሉአቸው ወይም አንዳንድ ቁሳዊ ድጋፍ ማድረጋቸውን እንዳያቆሙባቸው ነው። ስለዚህ ሁልጊዜ ለስላሳ የሆነ ወንጌል ይሰብኩላቸዋል። በቤተክርስቲያን አንዳንድ ወሳኝ የሆኑ ጉዳዮች ሲነሱ አገልጋዮች እውነቱን እያወቁ ሳይናገሩ ወይም ለእውነት ሳይቆሙ ይቀራሉ። ለምን እውነቱን እያወቃችሁ ይህን ትወስናላችሁ? ሲባሉ “ተወኝ ልጆቼን ላሳድግበት” ይላሉ። አገልጋይ በእውነት ላይ ቆሞ የቤተክርስቲያን መሪዎችን ቢቃወም ከአገልግሎቱ ሊባረር ወይም የደመወዝ ጭማር ላይ ደረገላት ይችላል። አገልጋዮች ይህን ስለሚፈሩት ለእውነት ነገር አይቆሙም። የአገልጋዮችን ወኔ የሰለበው ከቤተክርስቲያን የሚያገኙት ደመወዝ ነው።

ከዚህ እካያ ሲታይ አገልጋዮች የሚያገለግሉት ለደመወዝ ሳይሆን እግዚአብሔር ስለጠራቸው እንደሆነ ለማስመስከር እና ለእውነት ለመቆም ከፈለጉ ራሳቸውን በመቻል ማገልገል የሚችሉበትን ሁኔታ መፍጠር ይገባቸዋል። ነገር ግን ቀለብ እያገኙ ማገልገል በራሱ ጋጠኒት አይደለም። አገልጋይ የእግዚአብሔር መልዕክተኛ መሆኑን በመዘንጋት ትኩረቱን በቀለቡ ላይ ሲያደርግ ከእግዚአብሔር አገልጋይነት ወደ ቤተክርስቲያን ተቀጣሪ ሠራተኛነት ራሱን ዝቅ ያደርጋል። ልክ እንደ ማንኛውም ሠራተኛ ለእንጀራው ብቻ ብሎ የሚሠራ ሰው ይሆናል ማለት ነው።

ጳውሎስ ቋሚ የሆነ የሚሰፈርለት ቀለብ ባይኖረውም ከምዕመናን አስፈላጊ በሆኑ ወቅቶች እርዳታ ያገኝ ነበር (2ቆሮ11:9)።

በዚህ ዘመን በቤተክርስቲያን ውስጥ ያሉ አገልጋዮች ከቤተክርስቲያን ደመወዝ ከሚጠብቁ በትርፍ ጊዜያቸው 'ድንኳን በመስፋት' ራሳቸውን እየደገፉ ወንጌልን ቢሰብኩ ምን አለበት? መቼም እንደ አገልጋይ የሐዋርያው ጳውሎስን ያህል አገልግሎት ቢያገለግል ትንሽ አይባልም። እርሱ ድንኳን በመስፋት ራሱን እየደገፈ ይህን ያህል ወንጌልን ከሰበከ ዛሬም ያለን አገልጋዮች የእርሱን ፈለግ ብንከተል ያዋጣን ይሆን?

ይህ የጳውሎስ ተግባር ለወንጌል አገልጋዮች መልካም ምሳሌ ሊሆን ይገባል። ብዙ አገልጋዮች ወደ አገልግሎት ከመሠማራታቸው በፊት የሚያውቁት ሙያ ይኖራቸዋል። እነዚህን ሙያዎቻቸውን ከመናቅ ያልቅ በሙያዎቻቸው ሠርተው ራሳቸውንና ቤተሰቦቻቸውን እየደገፉ ወንጌልን ማገልገል ቢለማመዱ ከጥገኝነት ኑሮ ያወጣቸዋል።

ዛሬ በቤተክርስቲያን ውስጥ እግዚአብሔር ጠርቶአቸው የሚያገለግሉ አገልጋዮች ከቤተክርስቲያን ተገቢውን ቀለብ በማጣት ቢቸገሩና ወንጌልን ማገልገል ትተው ሌላ ሥራ መሥራት ቢጀምሩ እነዚህ ሰዎች በእግዚአብሔር አልተጠሩም ማለት ይቻላል?

በብሉይ ኪዳን የእግዚአብሔርን ሥራ ማለትም የክህነት አገልግሎትን የሚሠሩ ሌዋውያን የተባሉ ነበሩ። እነዚህ ሰዎች ሙሉ ጊዜያቸውን ለዚህ አገልግሎት የሰጡ ስለነበር ሌላ ሥራ አይሠሩም። የዕለት ሥራቸው እግዚአብሔርን ማገልገል ነበር። ሌዋውያን ለእግዚአብሔር አገልግሎት የተለዩ ስለነበሩ የራሳቸው የሆነ ርስት የላቸውም። የእነርሱ ርስት እግዚአብሔር ነው። ሌዋውያን የሚኖሩት የእግዚአብሔር ሕዝብ ወደ ቤተመቅደስ ከሚያመጣው ቁርባንና አሥራት በመብላት ነው (ዘኀ:18:20:23-24)። ይህ ሌዋውያን በእግዚአብሔር እንዲሁም በእግዚአብሔር ሕዝብ ላይ ጥገኛ መሆናቸውን ያሳያል።

የእግዚአብሔር ሕዝብ ከተማረኩበት ከባቢሉን ወደ ሀገራቸው እንዲመለሱ ሲፈቀድላቸው ሌዋውያን ለመመለስ ብዙም ፈቃደኞች አልነበሩም። በዚያ በምርኮ ሀገር ኑሮአቸውን በተመቻቸ ሁኔታ መስርተው ስለነበር ወደ ቀገኝነት ኑሮ መመለስ ባለመፈለጋቸው ይሆናል(ዕዝ8:15)። ፈቃደኞች በመሆን ወደ ደቡብ የተመለሱትንም ቢሆን መልካም ነገር አልገጠማቸውም። በእግዚአብሔር የተጠሩበትን አገልግሎታቸውን በሚገባ ማከናወን አልቻሉም። ሌዋውያን የተጠሩበትን

አገልግሎት ትተው ወደ ሌላ ሥራ ውስጥ ገቡ። ይህ የሆነበት ሞት ምክንያት የእግዚአብሔር ሕዝብ ከእግዚአብሔር ልባቸውን በመመለስ ለቤተመቅደስ የሚገባውን ስጦታ መስጠት ሊያቆሙ ከሆነቱ የሚባሉት ነገር ስላጠና ነርአቸውን ለመደገም ብለው ወደ ሌሎች ሥራዎች መሰማራታቸው (ነዘ13:10)።

ከእነዚህ አሳቦች በመነሳት በቤተክርስቲያን ውስጥ የሚያገለግሉ አገልጋዮች ነርአቸውን የሚደግፉበት አንዳንድ ሥራዎች ቢኖራቸው ጠቃሚ ይሆናል። ከቤተክርስቲያን ደመወዝ ባያሳግቸውም የእግዚአብሔርን ሥራ መቀጠል ይችላሉ።

በአብዛኛው ቤተክርስቲያን አገልጋዮች ራሳቸውን የሚደግፉበት የራሳቸው የሆነ ሥራ እንዲሠሩ አታደፋፍርም። ምክንያቱም አገልጋዮች መሉኒዜያቸውን ለወንጌል አገልግሎት የሰጡ ስለሆነ በሌላ ሥራ ውስጥ መግባቱ ዓላማዬ ነው ብለው ከያዙት የወንጌል ሥራ ወደኋላ ሊመልሳቸው ይችላል በሚል ፍርሃት ነው።

አንድ ጊዜ በገጠር ከተማ ውስጥ የሚያገለግል አንድ ወንጌላዊ ቤተክርስቲያን ከምትሰጠው ቀለብ እየቆጠበ ጥጆችን መግዛት ጀመረ። ገና የላገገ ስለሆነ ጥጆቹ እስካገገ ድረስ ያደጉና ሳገገ ለጉርዬ ድጋፍ ሊሆኑልኝ ይችላሉ በሚል ዕቅድ ነጠር ይህን የጀመረው። ይህን ሲጀምር ቤተክርስቲያን እየሠራ ያለውን ነገር ቶሎ እንዲያቆም አስጠነቀቀቸው። የእርሱ ዕቅድ በቤተክርስቲያን ሽማግሌዎች ዘንድ ለአገልግሎት ትኩረት እንደሌለው የሚያሳይ ሆኖ ተተረጎመ። አገልጋዩ ይህ መብቱ እንደሆነ ቢያስረዳቸውም ሊገባቸው አልቻለም። ከዚህም የተነሳ ለአገልግሎት ሽክም የለውም በሚል ምክንያት ከአገልግሎት አሰናብቷት።

ሐዋርያው ጳውሎስ ራሱ ሌላ ሥራ እየሠራ ወንጌልን ሲሰብክ የቆየ አገልጋይ ቢሆንም በጌታ ልጁ ለሆነው ለጢሞቴዎስ በጸፈው መልዕክት ውስጥ 'የሚዘምተው ሁሉ ለጦር ያስከተተውን ደስ ያሰኝ ዘንድ ትዳር በሚገኝበት ንግድ ራሱን እያጠላልፋም' (2ጢ2:9) በማለት ከወንጌል አገልግሎት ጋር ሌላ ሥራ መጀመር በጥንቃቄ ካልተደረገ በስተቀር ዓላማን ሊያስት እንደሚችል ሲነገረው እንመለከታለን።

በሀገራችን ቤተክርስቲያን በስደት ላይ በነበረችበት ወቅት የቤተክርስቲያን መሪዎች፣ አገልጋዮችና ቤተሰቦቻቸው በችግር ላይ እንዳያውድቁ በማሰብ በአንዳንድ ቦታዎች አገልጋዮች ገቢ የሚያስገኝ ሥራ እንዲጀምሩ ሁኔታዎችን አመቻችታ ነጠር። አንዳንዶች ይህን ዕድል በመጠቀም ቤተክርስቲያን ቀለብ መስፈር ባልቻሉባቸው ጊዜያት ወንጌልን ሳያቋርጡ አገልግለዋል። ጥቂቶች ደግሞ ወንጌልን ማገልገል ትተው ሌላ ጊዜ ሲመኙት የነበረውን ሕልማቸውን እውን አድርገዋል። ሥራው ጥሞላቸው ከያዙት የወንጌል አገልግሎት ረንገሏቸዋል። ስለዚህ ሚዛኑን ካልጠበቀ ገቢ የሚያስገኝ ሥራ መሥራት ከወንጌል አገልግሎት የሚያረፍታል ፈተና ሊሆን ይችላል። ልብ እየከጀለ ከመኖር ገን ጭራሽ በሚፈልጉት ሥራ ውስጥ ገብተው ራሳቸውን በመቻል ለቤተክርስቲያን አሥራታቸውን ቢከፍሉ ይችላሉ። ልቡ ለወንጌል አገልግሎት የቆረጠና እግዚአብሔር የጠራው ብቻ ጸንቶ ቢቆምና ሌሎች የወንጌል አገልግሎትን እንደ ሥራ መስክ የሚቆጥሩ ቢሄዱ መልካም ይመስለኛል።

ዘጸ. የተጠቀሱት ነገሮች ለአገልጋዮች ቀለብ መስጠት ተዘጋጅተዋል። ለደብዳቤው የሚገልጹ መልዕክት የላቸውም። ቁልፍ ለሳቤ አገልጋዮች ጤተክርብቲያን በሚሰጠው ቀለብ ላይ ጥገኛ መሆን የለባቸውም። ዛጋቸው ትርፍ ጊዜ ለላ ሥራ መሥራትና ራሳቸውን፣ ቤተሰቦቻቸውንና ሌሎችንም እንዲሁም ቤተክርብቲያናቸውንም መደገፍ፣ መማር አለባቸው ነው። ለአገልጋይ ቀለብ መስጠት መጽሐፍ ቅዱሳዊ እንደሆነ ሁሉ ራሱን እየደገፉ ማገልገልም መጽሐፍ ቅዱሳዊ ነው።

ለአገልጋዮች ቀለብ መስጠት ያለበት ማን ነው? የሚለው ጥያቄ በተለያዩ ሰዎች የተለያዩ ምላሽ ሊያገኝ ይችላል። በአጠቃላይ ግን በሁለት መልክ ልንመለከታቸው እንችላለን።

የመጀመሪያው አገልጋዮች ራሳቸው ለራሳቸው የሚሰጡት ሁኔታ ነው። የቤተክርብቲያናቸው የጠይቅ ተመልካች የሆኑ አገልጋዮች ቀለባቸውን በራሳቸው ለራሳቸው ያሰፍራሉ። ስንት ማግኘት እንዳለባቸው በራሳቸው ይወስናሉ። ጤተክርብቲያን ንብረትና ገንዘብ ላይ የሚያዙ እነርሱ ናቸው። ስለዚህ በቀጥታም ሆነ በተዘዋዋሪ መንገድ የሚባታቸውን ያህል ለመውሰድ ዕድል አላቸው። እንግዲህ ለራስ ሲቆርሱ አያሳገቡ እንደሚባለው ቀለባቸውን ሲሰፍሩ ደህና አድርገው ይቀበላሉ።

አንዳንድ አገልጋዮች ደህን የቀለብ አሰፋፈር ስለሚፈልጉ የራሳቸውን ቤተክርብቲያን ለመመሥረት ትግል ያደርጋሉ። አስተዳደሩ በእጃቸው ከሆነ የሚፈልጉትን ነገር ያገኛሉ። በጅምላ ሲታዩ አንዳንድ አገልጋዮች ትኩረታቸው አገልግሎት ላይ ሳይሆን በአገልግሎት ስም በሚገኘው ምድራዊ ጥቅም ላይ ነው። ስለዚህ ቤተክርብቲያን ሥር ሆነው ቀለባቸው በሌሎች እንዲወሰንላቸው አይፈልጉም። ነጻ ወጥተው ራሳቸው ለራሳቸው ቀለብ የሚሰፍሩበት መድረክ ፍለጋ ከቤተክርብቲያን ይገነጠላሉ። ይህ አሠራር ለመብራር የሚያጋልጥ ቀዳዳን በስፋት ይከፍታል።

ሁለተኛው ደግሞ በሌሎች በኩል የሚሰጠው ሁኔታ ነው። በዚህ ሁኔታ ቀለብ የሚያገኙ አገልጋዮች ቀለብ የሚመድብላቸው ያሰማራቸው የቤተክርብቲያን አካል ነው። ቦርድ፣ ሽማግሌዎች ወይም ዲያቆናት ሊሆኑ ይችላሉ። አገልጋዮችና ገንዘብ አይተያዩም። አገልጋዮች ገንዘብን የሚያዩት ቀለባቸውን ከሚከፍላቸው አካል ሲቀበሉ ብቻ ነው።

ለአገልጋይ ስንት ይከፈለው? እንግዲህ ቀለብ መስጠት መጽሐፍ ቅዱሳዊ ከሆነ ለአገልጋዮቻችን ምን ያህል መክፈል አለብን? ለአንድ አገልጋይ የሚባታ ቀለብ በገንዘብ ቢከፈለው ስንት መሆን አለበት? የእግዚአብሔር ቃል ለአገልጋይ ቀለብ መስጠት መልካም እንደሆነ ቢናገርም ለእያንዳንዱ አገልጋይ ምን ያህል መክፈል እንዳለበት እንደዚሁም በምን መመዘኛ ቀለብ ሊመደብ እንደሚገባ ዝርዝር ማብራሪያ አያሰጥም። ከዚህም የተነሳ ወጥ የሆነ መመዘኛ ማዘጋጀት ሁሉንም አያስማማም። ሆኖም ግን ለገንዘብ ያህል አንዳንድ አሳቦችን እንመለከታለን።

1. በትምህርት ደረጃ

አንዳንድ ቤተክርስቲያናት የአገልጋዮችን የትምህርት ደረጃ ቀለባቸውን ለመወሰን እንደ ዋና መመዘኛ ይጠቀሙበታል። የትምህርት ደረጃን እንደ መመዘኛ መጠቀም መጽሐፍ ቅዱሳዊ ስለመሆኑ በግልጽ የተጻፈ አሳብ የለም። ትምህርትን እንደ መመዘኛ መጠቀም የወንጌል አገልግሎትን በተሳካ ሁኔታ ማገልገል የሚችሉ የተማሩ ሰዎች ናቸው ብሎ እንደ ማመን ነው። ለወንጌል አገልግሎት ስኬት ወሳኝ ማህዳ የሚጻፈው ትምህርት እንደሆነ ማሰብ ነው። በትምህርት ደረጃ ደመወዝ ሲሰጥ የተማሩት ካልተማሩ አገልጋዮች የተሻለ ደመወዝ ያገኛሉ። ይህ ማለት የእነርሱ ፍሬ ካልተማሩት ይበልጣል ማለት ነው።

በዓለም ማለትም በሌሎች ሥራዎች ሲታዩ አንድ ሰው ስለሚሠራው ሥራ ትምህርት ከሌለው በሚገባ መሥራት አይችልም። ስለዚህ በትምህርት ደረጃ መቆጠርና ተገቢውን ደመወዝ መክፈል አስፈላጊ ነው። ምክንያቱም የሥራው ስኬታማነት የሚለካው በሠራተኛው ትምህርትና እውቀት ነው።

ቤተክርስቲያን ለትምህርት መክፈል ከጀመረች የወንጌል አገልግሎት በጥሪና በእግዚአብሔር ጸጋ መሆኑ ቀርቶ በትምህርት ሆነ ማለታ፣ ይመስላል። ለወንጌል አገልግሎት ስኬታማነት ጉልህ ማህዳ የሚጻፈው የአገልጋዮች የትምህርት ደረጃ ነው ወይስ በእነርሱ ላይ ያለው የእግዚአብሔር ጸጋ ነው? ምናልባት መልሱ ከሁለት አንዳቸውም ሳይሆን ሁለቱም አስፈላጊ ናቸው የሚል ይሆናል።

የእግዚአብሔር ጸጋ ለአገልግሎት መሠረታዊ ቢሆንም አንድ አገልጋይ ጸጋውን እንዴት እንደሚጠቀምበት የማያውቅ ከሆነ ከሚገነባ ይልቅ የሚያፈርሰው ይበልጣል። ስለዚህ ጸጋውን እንዴት መጠቀም እንዳለበት መማር ይገባዋል። ይህን ለመማር የወሰደበት ጊዜ ደግሞ ምን ያህል የጸጋ አጠቃቀም ሁኔታ እንደተማረ ያሳያል። ጸጋ ካለው በዚያ ጸጋው ደግሞ እንዴት እንደሚጠቀምበት ከተማረ በአገልግሎቱ ፍሬያማ ይሆናል። ደመወዝ ሲከፈለው እግዚአብሔር በሰጠው ጸጋ መጠን ሳይሆን ጸጋውን እንዴት መጠቀም እንደሚችል በወሰደው ጊዜ መጠን ነው። ምክንያቱም ለአንድ አገልጋይ የተሰጠውን የእግዚአብሔር ጸጋ እንዴት መለካት እንችላለን?

2. በአገልግሎት ፍሬ

የአገልግሎት ፍሬ ለቀለብ አሰፋፈር መመዘኛ በሚሆንበት ቤተክርስቲያን በመጀመሪያ ለአገልጋይ በተወሰነ ደረጃ ቀለብ ያሰጠውና ከዚያም ፍሬው እየታየ ጭማሪ ይደረግለታል። በአንዳንድ ቦታዎች ደግሞ አንድ አገልጋይ እግዚአብሔር ጠርቶኛል ብሎ ሲመጣ ይቀበሉና ያሰማሩታል። ከዚያ በኋላ ዘወር ብሎ የሚያየው ሰው የለም። ምን ይበላል? ምን ይጠጣል? ምን ያለብላል? እንዴት ይኖራል? ብሎ የሚጠይቅ ሰው የለም። በዚህ ሁኔታ መከራ እየሰላ ለተወሰነ ጊዜ ካላለፈ በኋላ መሪዎች ይህ ጥሪ አለኝ ባዩ ያለውን ፍሬ ማለትም

በቤተክርስቲያን ውስጥ በእርሱ አገልግሎት የመጣውን ለውጥ መገምገም ይጀምራሉ። በእነርሱ ግምገማ ካለፈ የተወሰነ ቀለብ ይሰጡታል። ካልሆነ በረጅም ጊዜ ማገልገሉን ይቀጥላል ወይም መከራውን መጠጣት ስለሌላቸው ትቶ ይሄዳል። የአገልግሎት ፍራ ሲባል በጣም ሰፊ ከመሆኑ የተነሳ ምን ምን እንደሆኑ መግለጽ ያስቸግራል።

### 3. በአገልግሎት ዘመን

ይህ መስፈርት ብዙ ዓመታት ያገለገሉ አገልጋዮች ጥቂት ዓመት ካገለገሉ አገልጋዮች በላይ ቀለብ ሊያገኙ ይገባቸዋል የሚል ነው። በቤተክርስቲያን ውስጥ ጥርሳቸውን ነቅለው ያደጉና ዋጋ የከፈሉ ሰዎች የሚገባቸውን ቀለብ ማግኘት ተገቢ ነው። ይህ ማለት ማለዳ ሥራ የጀመረው በቀትር እንዲሁም ከሰዓት በኋላ ከመጣው ጋር እኩል ቀለብ ማግኘት የለበትም ማለት ነው። ቤተክርስቲያን ይህን መስፈርት እንደ ዋነኛ ነጥብ ከተቀበለች በመሰረተ አሳብ ደረጃ ጌታ ኢየሱስ ከተናገረው ምሳሌ አሳብ ጋር የሚጋጭ ይመስላል (ማቴ.20:1-16)።

### 4. በቤተሰብ ብዛት

በአንዳንድ ቦታዎች ቤተክርስቲያን በአገልጋይ የቤተሰብ ብዛት ላይ በመመርኮዝ ቀለብ ትሰፍራለች። በዚህ መሥሪርት መሠረት አንድ አገልጋይ ዛሬ ቢጠራና ብዙ ቤተሰብ ካለው ለረዥም ዓመታት ካገለገለ ግን ልጆች ከሌሎች አገልጋይ የበለጠ ቀለብ ያገኛል። ብዙ ቤተሰብ ያለው ቤተሰቡን ለማስተዳደር ብዙ ገንዘብ ስለሚያስፈልገው የተሻለ ቀለብ ይሰጣል። በዚህ መመዘኛ ውስጥ ያለእግዚአብሔር ጥሪ በስተቀር ሌሎች መስፈርቶች ቦታ የላቸውም።

### 5. እንደ አካባቢው ሁኔታ

አገልጋይ ሊከፈለው የሚገባው ቋሚ የሆነ መስፈርት የለም የሚሉ ወገኖች ደግሞ አገልጋይ እንደ አካባቢው ሁኔታ ለኑሮው የሚበቃ ቀለብ ሊሰጠው ይገባል ይላሉ። በአንድ በማዕከላዊነት በምትመራ ቤተእምነት ውስጥ ተመሳሳይ መመዘኛ (ለምሳሌ የትምህርት ደረጃ) ያላቸው አገልጋዮች የተለያዩ ቦታ ስለሚያገለግሉ የተለያዩ ቀለብ ይሰጣቸዋል። አንድ ተመሳሳይ የመጀመሪያ ደግሞ ያለውና በአዲስ አበባ ከተማ የሚያገለግል አገልጋይ ተመሳሳይ የትምህርት ደረጃ ኖሮት ሩቅ ቦታ ገጠር ከሚያገለግለው አገልጋይ የተሻለ ደመወዝ ያገኛል። ምክንያቱም አዲስ አበባ ከተማ የኑሮ ውድነት ስላለ አገልጋዮች በትንሽ ደመወዝ መኖር አይችሉም።

እዚህ ላይ የሥነምግባር ጥያቄ መጠየቅ ተገቢ ነው። በዓለማዊ ድርጅት(በአንድ ድርጅት ለአንድ በአንድ ተመጣጣይ ሥራ) የተለያዩ የደመወዝ እከፋፈል ስኬሎች አይኖሩም። ተመሳሳይ ደረጃ ላይ የሚገኙ ሠራተኞች የትም ቢያገለግሉ ደመወዛቸው እኩል ነው። እንዲያውም ከከተማ ርቀው ያሉ ሠራተኞች አበል ይታሰብላቸዋል። በቤተክርስቲያን

ውስጥ ገን አንድ ሰው ከአዲስ አበባ እየራቀ በሄደ ቁጥር ደመወዙ እየቀነሰ ይሄዳል።

ለአገልጋይ ቀለቡ እንደ አካባቢው ሁኔታ ያከፈል የሚለው አባብ የሚሠራው እያንዳንዱ አጥቢያ ቤተክርስቲያን ራስ አገዝ ከሆነ ብቻ ነው። በዚህ ሁኔታ ማዕከላዊነት ስለማይኖር እያንዳንዱ አጥቢያ በፈለገበት ሁኔታ ለአገልጋይ ቀለብ መስፈር ይችላል። በአካባቢው ሁኔታ አንድን ሰው ሊያኖር የሚችል ቀለብ ይሰጣል።

በአጠቃላይ አባብ ለአገልጋይ ቀለብ መስጠት የእግዚአብሔር ቃል የሚደግፈው ተግባር ነው። ስለዚህ አንድ አገልጋይ የተጠራበትን አገልግሎት በሚገባ እንዲያገለግል የትምህርት ደረጃውን የሚመጥን፣ ቤተሰቦቹን ማስተዳደር የሚችልበት፣ የአገልግሎት ዘመኑንና ፍሬውን ግንዛቤ ውስጥ ያስገባ ቀለብ ሊሰጠው ይገባል። አገልጋይ በራሱ ቀለቡን ባይወስን የተሻለ ነው። አገልጋይ ሙሉጊዜውን እያገለገለ ፀትርፍ ጊዜው ሠርቶ ገቢ ማግኘት የሚችልበት ሁኔታ ካለ ያለጥገኝነት ለማገልገል ተመራጭነት አለው። ከቤተክርስቲያን ቀለብ ቢኖርም ባይኖርም አገልግሎቱ ዘላቂነት ሊኖረው ይችላል።

2. ሰማያዊ ብድራት

እግዚአብሔር እርሱን በታማኝነት ላገለገሉ አገልጋዮች የሚገባቸውን ብድራት ይሰጣል። የሰው ሞገስ በእግዚአብሔር ዘንድ ነው። ዳዊት እግዚአብሔርን "አንተ ለእያንዳንዱ እንደ ሥራው ፍጹምን ትሰጣለህ" (መዝ.62:12) በማለት እግዚአብሔር ጻድቅ ዳኛና ለሁሉም የሚገባውን ብድራት እንደ ሥራው መጠንና ዓይነት እንደሚሰጥ ይናገራል። የእያንዳንዱ ሰው ሥራ እንደሚለያይ ብድራቱም የተለያየ ነው። እግዚአብሔር አንዳንዱን ብድራት በዚህ ምድር ላይ ሲሰጥ ሌሎችን ደግሞ በመንግሥተ ሰማያት ይሰጣል። ጌታ ኢየሱስ ስለሰሙ መከራ ስለሚቀበሉ ሰዎች "ሞጋችሁ በሰማያት ታላቅ ነው" (ማቴ.5:12) በማለት ሲናገር ስለደረሰባቸው መከራ ሞጋ የሚቀበሉት በእግዚአብሔር መንግሥት እንደሆነ መግለጹ ነበር።

በሰማያዊ ብድራት ወይም ሽልማት የሚጠብቃቸው አገልጋዮች እነማን ናቸው? ይህ እጅግ ከጣድ ጥያቄ ቢሆንም መጠየቅ ያለበትና እያንዳንዱ አገልጋይ መልሱን ከእግዚአብሔር ቃል ሊፈልግለት የሚገባ ጥያቄ መሆኑ እያከራከርም። ሁሉም አገልጋዮች ከእግዚአብሔር ዘንድ ብድራት አያገኙም። ሐዋርያው ጳውሎስ ሁሉም አገልጋይ በመባል የሚያገለግል ሰው ከእግዚአብሔር ዘንድ ብድራት እንደማይቀበል ተናግሯል። ለቆሮንቶስ ክርስቲያኖች በጻፈው መልዕክቱ በ(1ቆሮ.3:10-15) ላይ ተናግሯል።

ማንም አገልጋይ እግዚአብሔርን በሚያገለግልበት ወቅት እንደት እንደሚያገለግል በጥንቃቄ ሊያጤነው ይጣል። የአገልጋይ የአገልግሎት ጥራት የሚለካው በሰዎች ላይሆን በእግዚአብሔር ነው። እግዚአብሔር አገልጋዮች እንዴት እንዳገለገሉ ብቻ ሳይሆን በምን ዓላማ እንዳገለገሉም ስለሚያውቅ ትክክለኛ ገምገማ ይሰጣል። አንድ ቀን የእያንዳንዱ

አገልጋይ አገልግሎት ያገለግል። የእያንዳንዱ አገልጋይ የአገልግሎት ጥራት የሚታወቀው አገልግሎቱ በእሳት ተፈትኖ ሲያልፍ ነው።

ሰዎች ስለአገልጋዮች አገልግሎት የተለያዩ አስተያየት ሊሰጡ ይችላሉ። አንዳንድ አስተያየት ጥሩ ሲሆን ሌላው ደግሞ መጥፎ ነው። የአገልግሎት ጥራት መሰብኪያው በሰዎች መወደስ ወይም መሰነን ሳይሆን በእግዚአብሔር ፊት ተፈትኖ ማለፉ ላይ ነው። በእግዚአብሔር ፊት አገልግሎታቸው ተቀባይነት የሚያገኝላቸው አገልጋዮች በመንፈስ ቅዱስ ኃይልና ምሪት በዚህ ዓለም የእግዚአብሔርን አሳብና ፈቃድ በማወቅ እንደ ቃሉ ያገለገሉ ናቸው። እነዚህ አገልጋዮች በሰዎች ዘንድ ዝናቸው ባይኖሩም እግዚአብሔር እንደ ታማኝ ባሪያዎቹ ያውቃቸዋል። የሠሩትም ሥራ በመንፈስ ቅዱስ ኃይል ስለተሠራ ማለትም የሰው ሥራ ባለመሆኑ በእሳት ተፈትኖ ለማለፍ ብቃት አለው።

በራሳቸው ጥበብና ዕውቀት የእግዚአብሔርን ሥራ የሚሠሩና ለሰዎች የሚጥም ተረት በማቅረብ በሰዎች ዘንድ ዝናን ያተረፉ፣ ክርስቶስን ሳይሆን ራሳቸውን የሚሰብኩ፣ በወንጌል ስም የግል ጥቅማቸውን የሚያሳድዱና የራሳቸውን የክብር ሐውልት የሚገነቡ አገልጋዮች አገልግሎታቸው በእሳት ይቃጠላል። አገልግሎታቸው በእግዚአብሔር ፊት ዋጋ እያስገኝላቸውም፣ ለራሳቸው የሚፈልጉትን ብድራት በዚህ ምድር ላይ እግኝተዋል። ለእግዚአብሔር ስላልሠሩ ነገር ግን በእግዚአብሔር ስም ለራሳቸው ስለሠሩ ከእርሱ ዘንድ ምንም ብድራት አያገኙም። ይህ የሰዎች አገልግሎት በእግዚአብሔር ፊት እስኪዳኝ ድረስ የአንዱን አገልግሎት ጥሩ ነው፣ የሌላውን ደግሞ ጥሩ አይደለም ብለን እንዳንናገር ያሳስበናል። አንዳንድ ጊዜ አገልጋዮች ለግል ጥቅማቸው ብለው የወንጌል አገልጋይ በመሆን ማኒስትሪ ወይም ቤተክርስቲያን ሊከፍቱ ይችላሉ። ሰዎች አገልግሎታቸውን ሲያዩ ወርቅ መስሎ-አቸው ሊታይ ይችላል። በእግዚአብሔር ዓይን ግን ሲታይ በወርቅ የተለበደ ገለባ ሊሆን ይችላል። ስለዚህ ውጤት ብቻ በማየት አይቻል! የእገሌ አገልግሎት ማለት መልካም አይደለም (1ቆሮ.4:5)።

እንግዲህ አገልጋዮች አገልግሎታቸው በመጨረሻው ቀን ከንቱ እንዳይሆንባቸው ዛሬ በምን ዓላማና እንዴት እያገለገሉ እንደሆነ ራሳቸውን መረተኸ መልካም ነው። ብዙ ደክሞ ዋጋ ቢስ ከመሆን ከተሳሳተ ዓላመና አሠራር በተሎ መመለስ ብልህነት ነው። የእግዚአብሔር አገልጋዮች ምንም ያህል መንፈሳዊ ሥራ የሚያሠራቸው የሚመሰላቸው ችሎታና ዕውቀት ቢኖራቸው የእግዚአብሔር ሥራ የሚሠራው በመንፈስ ቅዱስ ኃይል መሆኑን በመረዳት በእግዚአብሔር ላይ በመደገፍ እርሱ በሚሰጠው ኃይል ማገልገል ይገባቸዋል። አገልጋዮች በመሰላቸው መንገድ በራሳቸው ችሎታ ብቻ ከሚያገለግሉት "ብዙ" አገልግሎት ያልቅ በእግዚአብሔር ላይ በመታመን የሚሠሩት ትንሽ ነገር ዋጋ አለው።

በተጨማሪም አገልጋዮች እግዚአብሔርን ሲያገለግሉ ለእግዚአብሔር ክብር እንጂ ለራሳቸው ስውር ዓላማ ማገልገል የለባቸውም። እግዚአብሔር በእንደበት የሚነገረውን ሳይሆን በልብ ውስጥ ያለውን ዓላማ ስለሚያውቅ የአገልጋዮች የልብ ዓላማ ከግለኝነት የገደ

መሆን አለበት። ለእግዚአብሔር ክብርን የማይሰጥ ማንኛውም አገልግሎት ይቃጠላል። አገልጋዮች ራሳቸውን ሲያገለግሉ ቆይተው እግዚአብሔርን እንዳገለገሉ በማስመሰል ከእርሱ ብድራት መጠበቅ እግዚአብሔርን እንደ ሰዎች ለማምኘት መሞከር ነው። ይህ ደግሞ የማያዛልቅ ጥረት ነው። እንግዲህ በእግዚአብሔር ዘንድ ለምናገለግለው አገልግሎት ብድራት ለማግኘት መንፈስ ቅዱስ ላይ መደገፍና ለእግዚአብሔር ክብር እየሰጠን ማገልገል ይገባል።

የእግዚአብሔር አገልጋዮች በዚህ ዓለም ለሚያገለግሉት አገልግሎት በሰማይ ብድራት እንደሚያገኙ ተስፋ መኖሩ ለዛሬው አገልግሎታቸው ምን ፋይዳ ይኖረዋል? በምዕራቡ የአገራችን ክፍል ካገኙት ይልቅ ተስፋ የሚያደርጉት ነገር ይበልጣል የሚባል አባባል አለ። ይህ ማለት በእጅ የገባ ነገር ምን ያህል እንደሆነ መተመን ይቻላል፤ ነገር ግን ተስፋ የሚደረግ ነገር በእጅ ከገባው እንደሚበልጥ ይታመናል። በአፅምርም የሚጠበቅ ነገር መኖሩ ተስፋ ተቀባዩ አንድ ቀን ተስፋውን እንደሚያገኝ በማሰብ ወደ ተስፋው ፍጻሜ የሚያደርሰውን ተግባር ያከናውናል የሚል መልዕክት አለው።

አንድ የእግዚአብሔር አገልጋይ እግዚአብሔርን በማገልገል የሚገኘውን ብድራት በሚገባ ከተረዳ እግዚአብሔርን ማገልገል ከማንኛውም ሥራ የበለጠ ክብር ያለው መሆኑን በመረዳት በአገልግሎቱ ይጸናል። እግዚአብሔርን ማገልገል የሚያስከፍለውንም ማንኛውንም ዓ ደነት መስዋዕትነት ለመክፈል የቆረጠ ልብ ይኖረዋል። ሙሴ እግዚአብሔርን ለማገልገል የወሰነው እግዚአብሔርን ማገልገል የሚያስገኘውን ብድራት በሚገባ ስለተገነዘበ ነበር።

ሙሴ ካደገ በኋላ የፈርዖን የልጅ ልጅ እንዳይባል በአምነት እምቢ አለ፤ በግብጽ ብዙ ገንዘብ ይልቅ ስለክርስቶስ መነቀፍ፣ እጅግ የሚበልጥ ባለጠግነት እንዲሆን አስቦአልና ለጊዜው በኃጢአት ከሚገኝ ደስታ ይልቅ ከእግዚአብሔር ሕዝብ ጋር መከራ መቀበልን መረጠ፤ ብድራቱን ትኩር ብሎ ተመልክቶአልና (ዕብ.11:24-26)።

ሙሴ በግብጽ ቤተመንግሥት ቢኖር የሚያገኘውን ዋጋና ከእግዚአብሔር ሕብዝ ጋር ዕድል ፋንታውን ቢያደርግ የሚያገኘውን ብድራት በሚገባ ያወዳደረ ሰው ነው። በግብጽ ቤተመንግሥት ውስጥ ቢኖር የነጥሥ የልጅ ልጅ ይባላል፤ በዚህም ክብርና ትልቅ ማህበራዊ ደረጃን ያገኛል። የግብጽንም ባለጠግነት ለራሱ ምቹት መጠቀም ይችላል። ራሱን ለማስደሰት ማድረግ የሚፈልገውን ማንኛውንም ነገር ለማድረግ ዕድል ያገኛል። ሙሴ ከእነዚህ ነገሮች ይልቅ ስለክርስቶስ መነቀፍን መረጠ። በቤተመንግሥት ሆኖ በሰዎች ዘንድ ክብር ከማግኘት ይልቅ ስለክርስቶስ መነቀፍ ትልቅ ክብር እንደሆነ ተረዳ። በግብጽ ምድር ከሚገኘው ደስታ ይልቅ ደግሞ ከእግዚአብሔር ሕዝብ ጋር መከራ መቀበልን፣ በምድረ በዳ መንከራተትን መረጠ። በሙሴ እይታ በግብጽ የሚገኘው ደስታ ኃጢአትና ጊዜያዊ ነው። እርሱ ግን የመረጠው ከጊዜያዊ ደስታ ይልቅ ዘላለማዊውን ደስታ ነበር። ሙሴ እንዲህ ዓደነት

ውሳኔ እንዲወሰን የረዳው እግዚአብሔርን ማገልገል ያለውን ብድራት ትኩር ብሎ መመልከቱ ነበር። ይህን ውሳኔ ከወሰነ በኋላ ሙሴ ተመልሶ የግብጽን ምድር አልተመኘም።

አገልጋዮች በመንግሥተ ሰማያት የሚጠብቃቸውን ብድራት ትኩር ብለው ማየት ከቻሉ ለዓለማዊ ነገር አድንበረከኩም። ብዙ አገልጋዮች በአገልግሎት ከሚገጥማቸው አንዳንድ ተግዳሮቶች የተነሳ ዕድል ቢያገኙ እግዚአብሔርን ማገልገል ትተው ዓለማዊ ሥራ በሠሩ ይመርጣሉ። ከሙሴ ሕይወት ግን ዕድሉም ዲሰጥ እግዚአብሔርን ማገልገል ከማንኛውም ዓይነት ሥራ የተሻለ ዘላቂ ብድራት እንዳለው እንማራለን። ለአገልጋዮች በእግዚአብሔር ዘንድ ያለው ብድራት በሚገባ ቢገባን ዓለምን ንቀን ለእግዚአብሔር ቀንና ሌሊት እንድንተጋ የሚያደርገን ነው።

እግዚአብሔርን በማገልገል ሩጫቸውን የጨረሱ አገልጋዮችም ይህ ብድራት በእርግጥ እንደሚጠብቃቸው ተስፋ በማድረግ ይኖሩታል። ሐዋርያው ጳውሎስ እስር ቤት ውስጥ ሆኖ ሞትን በሚጠባበቅበት ወቅት ይታያው የነበረው የሞት ስቃይ ሳይሆን ከሞት ወዲያ የሚጠብቀው የጽድቅ አክሲል ነበር።

*በመሥዋዕት እንደሚደረግ የእኔ ሕይወት ይሠዋልና የምሄድበትም ጊዜ ደርሶአል። መልካሙን ገድል ተጋድዬአለሁ፣ ሩጫውን ጨርሻለሁ፣ ሃይማኖትን ጠብቄአለሁ ወደ ፊት የጽድቅ አክሲል ተዘጋጅቶልኛል ይህንም ጸድቅ ፈራጅ የሆነው ጌታ ያን ቀን ለእኔ ያስረክብል (2ጢሞ 4:6-8)።*

ጳውሎስ ሊቀበል ያለውን ብድራት በማሰብ በተስፋ የተሞላ ነበር። ምድራዊ ሕይወቱ ለወንጌል መስዋዕት በመሆን የሚያልፍ መሆኑን ተቀብሏል። ወደ ሕይወቱ ማጠቃለያ ምዕራፍ ላይ ከመድረሱም በፊት ቢሆን ጳውሎስ ከጌታ ጋር መሆንን ይኖሩቅ ነበር (ፊልጵ 1:21-23)። ጳውሎስን ሞት አያስፈራውም ነበር። ወደ ጌታ ሲሄድ የሚጠብቀው ሽልማት መሆኑን ተረድቷል።

የእግዚአብሔር አገልጋይ ጌታን እንደሚገባ በሚያገለግልበት ወቅት ሞት አያስፈራውም። ለወንጌል ዋጋ እየከፈለ ያገለግላል ምክንያቱም እርሱን የሚጠብቀው ብድራት ትልቅ እንደሆነ ያውቃል። አገልጋይ ከእግዚአብሔር ዘንድ ሊያገኝ ያለው ብድራት በምድር ላይ እግዚአብሔርን ያለምንም ፍርሃት እንዲያገልግል ብርታት ይሆንዋል። ለመጣ ያለውን ብድራት በማሰብ ለወንጌል አገልግሎት እንደ ጌታ ፈቃድ ዋጋ ይከፍላል።

እንግዲህ ጌታ ኢየሱስ ክርስቶስ ዳግመኛ ሲመጣ ለእያንዳንዱ አገልጋይ የሚገባውን ብድራት ያሰጣል። እያንዳንዱ አገልጋይ ሕይወቱን ለጌታ ምን ያህል በመስጠት እግዚአብሔር በውስጡ ሆኖ ሥራውን እንዲፈጽም እንደፈቀደ ያን ቀን ይታወቃል። ጌታ ኢየሱስ 'እነሆ በቶሎ እመጣለሁ፤ ለእያንዳንዱም እንደሥራው መጠን እከፍል ዘንድ ዋጋዬ ከእኔ ጋር አለ' (ፊልጵ 22:12) በማለት የተናገረውን በማሰብ በአገልግሎታችን እንትጋ!!

## **Bibliography**

- Flynn, Leslie B. *19 Gifts of the Spirit: Which do you have? Are you using them?* Wheaton, IL: Victor Books, 1980.
- Mosley, Ernest E. *Priorities in Ministry*. Nashville, Ten: Convention Press, 1978.
- Owen, W. Stuart. *The Ministry We Need*. London, England: Grace Publications Trust, 1997.
- Turnbull, Ralph G. *A Minister's Obstacles*. Westwood, NJ: Fleming H. Revell Company, MCMXLVI.